

పంచ చామర పన్నములు

1. కరంబు లెత్తి మాళివంచి కన్నుదోయి మూసి నీ
వరాంఘ్రు లాత్తలో దలంచి వందనంబు లెక్కుడా
చరింతు నన్న గావుమయ్య సత్కృపాంత రంగివై
నరావతారధారి యేసునాథ దీనరక్షకా.

తాత్పర్యము

చేతులెత్తి తలవంచి చెండు కన్నులు మూసికొని నీ దివ్యమయిన పాదములు మనస్సులో తలచుకొని విస్తారమయిన స్తోత్రము లర్పింతును; నా మీద కృపగలవాడవై నన్ను రక్షించుమయ్య నరావతారము ధరించిన యేసునాథ, దీనులను రక్షించువాడా ||

2. దురంత దుష్కృతాంధకార దుఃఖవార్ధి మగ్నలై
మరేమి దిక్కులేని దీన మానవాళి నెల్ల ను
ద్ధరింప దేవునాజ్ఞ బూని ధాత్రి నవతరించితో
నరావతారధారి యేసునాథ దీనరక్షకా.

తాత్పర్యము

నాశనకరమైన పాపమునే అంధకారమునందును దుఃఖసముద్రమునందును మునిగిపోయి, యే దిక్కులేకయున్న దీన మానవకోటిని లేవదీయుమని దేవుని యాజ్ఞ పొందినవాడవై భూలోకమునకు వస్త్రీవి | నరావతార ||

3. నిరంతరాంతరంగ భక్తి నిష్ఠ నా కొసంగి నం
గరంబునేర్పి యా పిశాచి గర్వ మూడగొట్టి నీ
దరిన్ దిరంబుగా మదాత్త దాచి బ్రోచుమో ప్రభో
నరావతారధారి యేసునాథ దీనరక్షకా.

తాత్పర్యము

ఎడతెగని మానసిక భక్తి స్థిరచిత్తము నాకిచ్చి పాపముతో పోరాడ నేర్పి ఆ సాతాను గర్వమును అణగగొట్టి నీ దగ్గర నా యాత్మను స్థిరముగా దాచియుంచి రక్షించుము ప్రభువా । నరావతార ॥

4. దురాశ పాశబద్ధుడైన దుర్నరుండు పాప సా గరంబులోన మున్ని యొడ్డు గానలేని సన్న స త్వరంబుగా భవద్దయా తరిన్ భరించి బ్రోవవే నరావతారధారి యేసునాథ దీనరక్షకా.

తాత్పర్యము

దుబ్బమయిన ఆశలనే త్రాళ్లతో కట్టబడిన దుష్టమానవుడును, పాప సముద్రములో మునిగి ఒడ్డు గానలేకయున్న నన్ను నీవు త్వరగానచ్చి నీ దయా యను నాపమీద ఎక్కించి రక్షించుము । నరావతార ॥

5. బిరాన నా మొరాలకించు బీద దాసిగానిపై సరే పరాకు చిత్తగించి జాగునేయ నీ కృపా తరంగ వాక్కుధాబ్ధి ముంచి తాపమార్పిగావవే నరావతారధారి యేసునాథ దీనరక్షకా.

తాత్పర్యము

శీఘ్రముగా నా విన్నపము వినుము, నీ దీనదాసుని మరచిపోయి ఆలస్యముచేయుట నీకు న్యాయమా? నీ కృప యను తరంగములుగల వాక్కులనే అమృతసముద్రమునందు నన్ను ముంచి నా తాపము చల్లార్చి రక్షించుము । నరావతార ॥

6. పరీక్షజేసి బ్రోతునంటివా మదీయమైన యీ శరీర మాత్మ లోన బైట సర్వపాపలోపమే యెరుంగవచ్చుగాని శౌచమేమి గానరాడయా నరావతారధారి యేసునాథ దీనరక్షకా.

తాత్పర్యము

నన్ను పరీక్షించి రక్షింతునంటివా నా యొక్క శరీరమును ఆత్మయును
దైతును లోపటను పాపముతో కప్పబడియున్నవనియే కనబడును; పరిశుద్ధత
యేమాత్రము కనబడదయ్యా । నరావతార ॥

1. కరీంద్ర మంకుశంబుచేతగాక ద్రిప్పగూడునే
తిరంబొకింతలేని నా మతికా భవత్కృపా యసాం
గ రజ్జులకా గుదించి నీవు గట్టకున్న నిల్బుచే
నరావతారధారి యేసునాథ దీనరక్షకా.

తాత్పర్యము

గొప్ప యేసుగును అంకుశముతో పొడవమండా త్రిప్పవచ్చునా? నిలు
కడ యేమాత్రములేని నా మనస్సు నీ కృపగల చూపులనే త్రాళ్లతో బిగించి
నీవు కట్టకపోతే స్థిరము కాగలవా । నరావతార ॥

8. భరింపరాని ఘోర పాప భారమెల్ల ద్రుంచి నీ
కురంగటకా మదాంతరాత్మకుం బ్రశాంత మిమ్ము ని
ష్ఠురంబు గట్టుకొందువేల జూడు నేడు నీదయకా
నరావతారధారి యేసునాథ దీనరక్షకా.

తాత్పర్యము

నేను మోయలేని ఘోర పాపభారమునంతను నశింపజేసి నీ సమీప
మున నన్నుంచుకొని నా హృదయములో సమాధాన మనుగ్రహించుము. నీవు
కతినుడవని యేల అనిపించుకొందువు? నేడు నన్ను దయతో చూడుము ।
నరావతార ॥

9. ఎరింగరుంగరాని రీతి నిట్లు లూరకుండుట
ల్పరే యిదేమి దూరదేశిలాగు నన్ను జూతువీ
దరిద్రు చోట వంతమేల దాపుజేర్చ రాగదే
నరావతారధారి యేసునాథ దీనరక్షకా.

తాత్పర్యము

నన్నెరిగి యెరుగనట్లు చూచి యూరకుండుట నీకు ధర్మమా? నేను పర
దేశిని, పరాయివాని వైసట్టు చూచెదవేమి? ఈ శేదవానితో నీకు పంత
మెందుకు? నీ దగ్గరికు చేర్చి రక్షించుటకు రమ్ము । నరావతార ॥

10. చిరాకు బొందితేని యింక జెప్పకొందు నేరితో

కరుంగదయ్య నీ మనంబు గాలిలోని దీపమై

తిరంబులేని నన్ను బట్టి దిట్ట దీర్చి గావవే

నరావతారధారి యేసునాథ దీనరక్షకా.

తాత్పర్యము

నీవు నామీద కోపగించితే మరి యెవరితో చెప్పకొనగలను? నీ మనము
కరుగదేమి? గాలిలోని దీపమువలె చరించుచున్న నన్ను పట్టి నిరపరచి రక్షించు
మయ్య । నరావతార ॥

11. అరణ్య రోదనంబు పోలికయ్యె నస్తదీయ శో

క రావ మాలకించరావు కారణంబదేమొ కో

భరంబు దోచెనో క్షమా స్వభావ మెందుడాఁగెనో

నరావతారధారి యేసునాథ దీనరక్షకా.

తాత్పర్యము

వినుట తెవరులేని అరణ్యములో మొరపెట్టుకొను చున్నట్లున్నది నా
పని; నా విలాపము వినుటకు రావేలనో? నీకు భారమని తోచెనో? క్షమించే
నీ స్వభావ మెక్కడదాఁగెనో । నరావతార ॥

12. నిరాశ యెన్నఁజైన గల్గనేరదయ్య నీవు నఁ

గురించి తొల్లి యెత్తి పెంచుకొన్న ప్రేమ జూచినఁ

దిరంబు నిబ్బరంబు నాకు దిట్టమై గనంబడుకొ

నరావతారధారి యేసునాథ దీనరక్షకా.

తాత్పర్యము

నీవు నన్ను మొదట ఎత్తుకొని పెంచుటయందు చూపిన ప్రేమ తలుచు కంటే నిరాశ యెన్నడు ఫుట్టవేరదు; స్థిరమయిన విశ్వాసము వనస్సులాకీ ధైర్యము చిక్కుచున్నది । నరావతార ॥

13. సిరుల్లెరుంగు దీగెలట్లు శీఘ్ర కాలముం జనుకొ
శరీర మంబు బుద్ధ్యదంబు చంద మందముం జెడకొ
తిరంబుగాని మర్త్యుడేల తీవ్రలోభ మణ్ణాడో
నరావతారధారి యేసునాథ దీనరక్షకా.

తాత్పర్యము

ధనము పెరువులవలె క్షణములో కనబడకపోవును; మానవ శరీర సౌందర్యము నీటిబుడవలె త్వరలో మాయమైపోవును; ఇట్టి అస్థిరుడైన మను ష్యుడు ధనాశ యేల అణచుకొనడో గదా । నరావతార ॥

14. నిరాపరాధివైన నిన్ను నిర్దయాత్తు లక్కటా
విరోధి యూద సైనికుల్ భవిష్యదుక్తు లొప్పగా
యెరూసలేము బైట చాల హింసబెట్టి చంపిరో
నరావతారధారి యేసునాథ దీనరక్షకా.

తాత్పర్యము

అయ్యో! దోపరిహితుడవయిన నిన్ను క్రూరులయిన యూదులును రాజువవారును యెరూసలేమునకు బయటి ప్రదేశములో బహుగా హింస పెట్టి చంపిరి; ఇందువల్ల ప్రవక్తలు చెప్పినది నెరవేరును । నరావతార ॥

15. అరాతులయినవారు నిన్న లక్ష్యపెట్టి గొట్టుట
ల్పరే యెరింగెరింగి ప్రేమ సల్పు నేను నీకు ము
వ్కరుండనై రహస్య బాధ చాలబెట్టి నానయో
నరావతారధారి యేసునాథ దీనరక్షకా.

తాత్పర్యము

నీ విరోధులు నిన్ను నిర్లక్ష్యముచేసి కొట్టిరంటె అది యొక వింతకారు. నిన్ను ప్రేమించిన నేనయితే బుద్ధిపూర్వకముగా మూర్ఖబుద్ధితో నీకు చాలా బాధ లోలోపల కలుగజేసితినిగదా ! నరావతార !!

16. కరుంగదేమి సేతు నెంత గట్టి గుండె నాదకో
కురీతియైన పాపవహ్ని కొంగుమూట గట్టినా
శిరంబు కెత్తుకోను చింతచేసి నాడ నయ్యయో
నరావతారధారి యేసునాథ దీనరక్షకా.

తాత్పర్యము

నా హృదయమెంతో కఠినమయినది, యెంతకు కరుగదు, నేనేమి చేతును; బహు ధోరమయిన పాపమనే అగ్నిని బట్ట చెంగున కట్టుకొని శెట్టి మీద పెట్టుకొన్నట్టు నడిచితిని అయ్యయ్యో ! నరావతార !!

17. మరింత బాధపైని బాధ మానబారు పుంటిపై
కరాసి దూసిపోవునట్లుగా మదీయ పూర్వ దు
స్తరావదాల్చి యొడ్డుజేర దావవహ్ని జుట్టెనో
నరావతారధారి యేసునాథ దీనరక్షకా.

తాత్పర్యము

నొప్పిమీద నొప్పినచ్చినట్లు నా స్థితి యున్నది, మానుతున్న ప్రండు మీద పడునయిన కత్తి దూసుకొనిపోయినట్లున్నది; మొదట నాకు కలిగిన సహింప శక్త్యముగాని దుఃఖ సముద్రము దాటి యొడ్డు కెక్కగానే కారు చిచ్చుమంటలు నా చుట్టు రగులుకొని నట్టున్నాను ! నరావతార !!

18. నిరూఢ సత్యవేదసార నీతి దివ్య వాక్య మా
ధురీ రసంబుగ్రోలు జిహ్వతోను జెప్పుదున్ సరే
దురుక్తులాఙ్ఠి యిట్టి పెక్క దుఃఖ మిస్తి వందునో
నరావతారధారి యేసునాథ దీనరక్షకా.

తాత్పర్యము

స్థిరమయిన నీ వేదవాక్యములోని నీతి వచనములనే మధురరసము శాక ప్పడు పానముచేసిన నా నాలుకతో—ఆడరాని మాటలాడి యిట్టి దుఃఖము నాకు తెచ్చిపెట్టితివిగదా యని యందును । నరావతార ॥

19. శరీరవేష భాష లింక చాలు చాలు వీడు మం
తరింద్రియంబ నీవు యేసు తత్వబోధ గాంచి శ్రీ
స్తు రూపులోన బూని బుద్ధి శుద్ధినుండు మందునో
నరావతారధారి యేసునాథ దీనరక్షకా.

తాత్పర్యము

బయటివేషములు మాటలు ఇంతటితో చాలును; ఓ నా మనసా, వాటిని విడిచిపెట్టి యేసు సేర్పిన ఆత్మీయబోధ ననుసరించి ఆయన స్వరూపము ఆత్మ యందు ధరించి పవిత్రమైన మనస్సుకలిగియుండుము । నరావతార ॥

20. తిరంబుగా యెహోవా కన్ను దిక్కు కన్ను లుంచక
పొరల్ ధరించి పోతరించి బుద్ధిమాలి యొక్క మం
టి రూపు నానచేసి నే గణించినాడ పాపమో
నరావతారధారి యేసునాథ దీనరక్షకా.

తాత్పర్యము

నా కన్నులను దేవుని దృష్టివయిపు నిశ్చలముగా నుంచుకొనక పొరలు కమ్మి మదించి బుద్ధిపోయి ఒక మంటిస్వరూపముమీద ఆశపడి నేను పాపము మాటకట్టుకొంటినే । నరావతార ॥

21. నిరంతరంబు నా మొగంబు నేలతట్టువంచి నా
కరంబుచేత రొమ్ముగొట్టి కంట నీరు జారగా
నిరుత్తరుండనై యొకప్పు నేరమెంచుకొందునో
నరావతారధారి యేసునాథ దీనరక్షకా.

తాత్పర్యము

స్థితో ఎల్లప్పుడు నా తలన సేలవైపు వంచుకొని చేతితో రామ్ము
కోట్టుకొనుచు కన్నులవెంట నీరు కారుచుండగా నా పాపమునకు ఉత్తర
మేమియు చెప్పకొనను, దానిని ఒప్పుకొందును । నరావతార ॥

22. సరాళ మార్గమందు చిత్తశాంతి నేగి యేగి య
ద్దరిం బిరాలనొక్క పొల్పుదారి గాంచి పోవుము
మ్మరుండువోలె నేను చెడ్డ జూడ గూడ బోతినో
సరావతారధారి యేసునాథ దీనరక్షకా.

తాత్పర్యము

సరియైన మంచిదారిని నెమ్మదిగా పోయి పోయి యొకచోట తప్పుదారి
యొకటిచూచి వేగముగా ఆ దారిబట్టి పోవు మార్గనివలె పాపమార్గమున బడి
పోతినయ్యా । నరావతార ॥

23. హరించు పాపమెల్ల నీ మహా పవిత్ర రక్తబిం
దు రాశిలోన నొక్క చుక్కతోగదా యిదేమదిక
నిరంతరంబు నమ్మినాడ నీవె సాక్షివిందుకో
సరావతారధారి యేసునాథ దీనరక్షకా.

తాత్పర్యము

నీ మహా పవిత్రమయిన రక్తములో నొక్కచుక్కతో నా పాపమంతా
హరించిపోవుననే మాట నా మనస్సులో ఎల్లప్పుడు నమ్మకొనియున్నాను;
ఇందుకు నీవేసాక్షివి । నరావతార ॥

24. ధరిత్రిలోన మృత్యు దేహ ధారి జూచునంచెదన్
కరంబు భీతిగల్గు పాప కర్తమందు నీవు చూ
డరాని కార్యమేది నీ యెడక అలక్ష్యమేలకో
సరావతారధారి యేసునాథ దీనరక్షకా.

తాత్పర్యము

ఈ లోకములో మరణమునకు లోనైన దేహముగల మానవుడు మాచు చున్నాడంటే పాపకార్యము చేయుటకు మనస్సులో భయముకలుగును; నీకు కనబడని కార్యము లేదుగదా! నీ యెడల నిర్లక్ష్య మెందుకో! నరావతార ॥

25. పరేశుడైన తండ్రియొద్ద భక్తిలేని ద్రోహినై
చరించినాడ నంతరంగ సాక్షికినివోధ మా
చరించినాడ నింక నీకు చాల దుఃఖమిచ్చితో
నరావతారధారి యేసునాథ దీనరక్షకా.

తాత్పర్యము

పరమునకు ప్రభువగు తండ్రియొద్దట భక్తిలేని పరమద్రోహినై ప్రవర్తించితిని; నా మనస్సాక్షికి విరోధముగా నడుచుకొంటిని; నీకు ఎంతో దుఃఖము కలుగజేసితిని । నరావతార ॥

26. విరక్తిబాంధకయ్య నా వివేక హీనకార్యముల్
పొరింబారిం దలంచకయ్య బుద్ధిశుద్ధిలేని దు
ర్మరుండటంచు నన్ను వీడనాడకయ్య మ్రొక్కెదన్
నరావతారధారి యేసునాథ దీనరక్షకా.

తాత్పర్యము

శామిద అసహ్యపడకు స్వామి, నా అవివేకపు చేష్టలు మట్టిమట్టి భ్రష్టాపకము చేసికొనవద్దు; పరిశుద్ధమైన మనస్సులేని దుర్మార్గుడను నన్ను విడిచి వీట్టకుము; నీకు మ్రొక్కెదను । నరావతార ॥

27. భరింపరాని దుఃఖరాసి పాలు ముందుపొందుటల్
యెరింగెరింగి యింక నా దురిచ్ఛకేగవచ్చునే
పరాకు నా కిదేమి యెంత పాపజన్మనియ్యయో
నరావతారధారి యేసునాథ దీనరక్షకా.

తాత్పర్యము

సహింపరాని దుఃఖములు ముందుకు ప్రాప్తించునని యెరిగియుండియు ఇకను నా చెడుకోరికల ప్రకారము నడుచుకొనవచ్చునా! నాకీ అజ్ఞానమేల నేనెంత పాపస్వభావముగలవాడను? । నరావతార ॥

28. నరుండ మంటిలోన బుట్టినాడ నా స్వభావమున్
ఎరింగియుంటి వీవు మంటికేది మంచి తెల్వీ యీ
దరిద్రు దీను దుర్బలాత్తు తప్పదిద్ది బ్రోవవే
నరావతారధారి యేసునాథ దీనరక్షకా.

తాత్పర్యము

నేను నరమాత్ముడను, మంటిలో చేయబడిన శరీరముగలవాడను, నా స్వభావము నీ వెరిగినదే, మంటికి మంచి జ్ఞానమెక్కడవచ్చును! దరిద్రుడను దీనుడను నీరనుడనైన నాలోను తప్పలుదిద్ది రక్షించుము । నరావతార ॥

29. మరల్చి పాపబుద్ధి దుఃఖవార్ధి యింకజేసి యు
ద్ధరించి తొల్లి నన్ను నెత్తి దాపుజేర్చినావు ని
న్నెరుంగుదు న్నదీయ భారమింక నీదెకాదె యో
నరావతారధారి యేసునాథ దీనరక్షకా.

తాత్పర్యము

ఇంతకుముందు నా పాపస్వభావమును మార్చి దుఃఖసముద్రమెండగట్టి నన్ను రక్షించి లేవనెత్తి నీ దరినిచేర్చితివి; నీ వెట్టివాడవో నేనెరుగుదును. ఇక మీదట నా భారము యావత్తు నీదేగదా । నరావతార ॥

30. తరతరాల నాటి తాత తండ్రులైనవారికే
మెరుంగరాని నీ సువార్త నిచ్చినావు నాకు ధూ
ళి రేణువైన నేను నీదు లెక్కలోకి వచ్చితిన్
నరావతారధారి యేసునాథ దీనరక్షకా.

తాత్పర్యము

తరతరములనాటి నా పూర్వికులు కెంతమాత్రము ఎరుగని సువార్త జ్ఞానము నాకు అనుగ్రహించితివి; దుష్టు ధూళినిబోలిన నన్ను నీ యెన్నికలోకి తెచ్చి నన్ను రక్షించితివి । నరావతార ॥

31. కరంబుపై కరంబుగొట్టి కన్ను మూయునంతలో
 ధరిత్రి మండలంబు మేర దాటిపోవు నామదికా
 తిరంబు జేయకున్న నీకు తీరుబాటు నియ్యనో
 నరావతారధారి యేసునాథ దీనరక్షకా.

తాత్పర్యము

చేతిమీద చెయ్యివేసి దెబ్బకొట్టినంతలో, రెప్పపాటుకాలములో ఈ భూలోకమంతా తీరిగిరాగల నా మనస్సును నీవు స్థిరముగా చేయువరకు నీకు తీరుబాటుండనియనయ్యె ! నరావతార ॥

32. దురంబు చేసిచేసి వీఁగి దొర్లిపడ్డవేళ నా
 తైరంగు జూచి నీవదేల తేరకానిలాగు బ్రో
 నరాక యూరకున్న నిందువల్ల నిందరాదకో
 నరావతారధారి యేసునాథ దీనరక్షకా.

తాత్పర్యము

పాపము విస్తారముగా చేసి మడించి క్రిందపడినప్పుడు నా యవస్థ మంచి అక్కరపట్టునట్లు నన్ను రక్షింప రాకయున్నావే, యిందువల్ల నిన్ను అందరు నిందించరా! । నరావతార ॥

33. చిరాయు నబ్బి సర్వధాత్రి సీమనేల గల్గినకా
 సిరుల్ సమ్మద్ధినుండి నీదు సేవలేకయున్న దు
 స్తరంపు నారకాబ్ధి యొడ్డు దాపునున్న యట్లగున్
 నరావతారధారి యేసునాథ దీనరక్షకా.

తాత్పర్యము

దీర్ఘాయుస్సుకలిగి యీ ప్రపంచమంతటిమీద రాజ్యమేలకలిగి సమృద్ధిగా ధనము సంపాదించినను, నీ సేవచేయు భాగ్యములేకపోతే దాట నశక్యమయిన నరకసముద్రము ఒడ్డుననున్న శ్లేగదా । నరావతార ॥

34. గురుప్రబోధ నేను మున్నుగోరి తాడులేని బాం
గరంబు రీతి ద్రిమ్మరైతిగాని వెజ్జువేలు పొ
క్కరుణ్ణినైన పాపహీను గాననైతి నెచ్చటన్
నరావతారధారి యేసునాథ దీనరక్షకా.

తాత్పర్యము

మునుపు నేను గురువులవల్ల ఉపదేశము పొందగోరితిని; దారములేని బాంగరమువలె నిరాధారముగా తిరిగితిని, పాపములేని దేవత నొక్కరినైన ఎచ్చటను చూడలేకపోతిని । నరావతార ॥

35. మరేల జాలమింక సేయ మంచిదా సదా మదం
తరాత్మలోని యంగలార్పుతావు నీవు చూడవా
బిరాస రాగదయ్య వచ్చి పెంచుమయ్య నీ దయన్
నరావతారధారి యేసునాథ దీనరక్షకా.

తాత్పర్యము

ఎందుకింకా ఆలస్యము చేయుదువు! ఇది నీకు ధర్మమా! నా అంగలార్పు లెక్కడనుండి వస్తున్నవో నీకు తెలియదా! వేగముగా వచ్చి దయతో నన్ను రక్షించుమయ్యా । నరావతార ॥

36. ఎరుంగరాదు నీ మహత్వమెంత గుడ్డులోని పి
ల్ల రీతినున్న నన్నుపైకిలాగి కన్నువిప్పి యా
త్మ రక్షణార్థమైన మంచి దారిజూపి నావయా
నరావతారధారి యేసునాథ దీనరక్షకా.

తాత్పర్యము

నీ శక్తియెట్టిదో తెలిసికొన సాధ్యముకాదు; గ్రుడ్డులోనున్న కోడిపిల్ల వలె నేనున్నప్పుడు నన్ను బయటికిలాగి కన్నుపిప్పి అత్తరక్షణదారికే మంచి మార్గము నాకు చూపితివిగదా । నరావతార ॥

37. చరిత్రలెన్ని లేవు వెర్రిశాస్త్ర దైవముల్పరం
పరాభివృద్ధి గావె శుద్ధభక్తి యుక్తి ముక్తి నీ
వరాంఘ్రిలిచ్చుగాక వేరె వార్తలన్ని నట్టివో
నరావతారధారి యేసునాథ దీనరక్షకా.

తాత్పర్యము

ఎన్నెన్నో శాస్త్రములున్నవి, పిచ్చిశాస్త్రములలో దేవతలు లెక్కలేనంత మంది యున్నారుగాని నీ దివ్యమయిన పాదములే పరిశుద్ధమైన భక్తిసాధనము, ముక్తిమార్గము నిచ్చునది; తక్కిన వార్తలన్ని కల్లవార్తలేగదా । నరావతార ॥

38. విరోధినాకు లేడొకండు విశ్వమందు నెందునన్
పరీక్షజేసినాను దుస్స్వభావమొక్కటే మదాం
తరాత్మలోని దుర్విరోధి దాని ద్రుంచవే ప్రభో
నరావతారధారి యేసునాథ దీనరక్షకా.

తాత్పర్యము

ఈ ప్రపంచమునందు ఎంత పరీక్షించి చూచినను నాకు శత్రువు ఒక్కఁడునులేడు; నా దుష్టస్వభావ మొక్కటే. నా యాత్మలోనున్న బల ద్విరోధి; దాని నశింపజేయుమయ్యా । నరావతార ॥

39. గురుండు తల్లితండ్రి యేలుకొన్న రాజు దాతయున్
నిరంతరోపకారి నాకు నీవె కావె యింక న
న్నెరుంగువార లెవ్వరయ్యె యిష్టసిద్ధిజేయనో
నరావతారధారి యేసునాథ దీనరక్షకా.

తాత్పర్యము

నీవే నాకు పరమగురువు, తల్లివి, తండ్రివి, నన్నేలురాజువు, సమస్తము నిచ్చు దాతవు, ఎల్లప్పుడు నా కుపకారము చేయువాడవు, నీకంటె నన్నెరిగినవారెవరును లేరు, నా కోరికలు సఫలముచేయువారును లేరు | నరావతార ||

40. పరున్నవేళ నాదు పాన్ను పజ్జకేఁగుదెంచినన్
 పరామరించి నీ ప్రతిజ్ఞవాక్యముల్ మదాత్మకున్
 స్థరింపజేసి ధైర్యపర్చి శాంతినిద్ర నిత్తువో
 నరావతారధారి యేసునాథ దీవరక్షకా.

తాత్పర్యము

నేను పక్కమీద పండుకొనియున్నప్పుడు నా పక్కవద్దకు వచ్చి నన్ను పరామర్శచేసి నీ వాగ్దానములు నాకు జ్ఞాపకముచేసి ధైర్యము చెప్పి నెమ్మదియైన నిద్ర యిచ్చుచున్నావు | నరావతార ||

41. ధరిత్రియెల్ల గూర్చి యొక్కతట్టు నన్నునొక్కచో
 తరాజునుంచి తూతువేని ధాత్రి చుల్కనొను నే
 భరంబునొదు నెందుకన్న పాపినవుటవల్లనో
 నరావతారధారి యేసునాథ దీవరక్షకా.

తాత్పర్యము

ఈ భూలోకమంతా పోగుచేసి తరాజులో దాని నొకవైపునను నన్నొకవైపునను పెట్టి తూచితివేని నేను బరువవుదును, భూమి తేలికవును. అది యెందుకనగా నా పాపభారమునుబట్టి నేనే భారమవుదును | నరావతార ||

42. పురాతన స్వభావ వృక్షమూల మూడదీసి నీ
 కరాసిచేత తున్నతున్నగానొనర్చి ప్రేమ వ
 హ్నిరాజుబెట్టి గాల్చిపుచ్చి నెమ్మదియ్యవే ప్రభో
 నరావతారధారి యేసునాథ దీవరక్షకా.

తాత్పర్యము

నా పాత పాపస్వభావమునే పృక్షము దాని వేరుతో త్రవ్వి పడగొట్టి నీ పదునైన ఖడ్గముతో నరికి తునకలుచేసి నీ ప్రేమ యను అగ్నిలో కాల్చివేసి నాకు మనశ్శాంతి దయచేయవే । నరావతార ॥

43. సరించి నా మనంబులోన చర్చనేయనెంత య
బ్బురంబు సిగ్గుగానుపించు ముల్లుదీసి కొయ్య గు
చ్చురీతి నయ్యెగాక నా యశుద్ధబుద్ధి కార్యమో
నరావతారధారి యేసునాథ దీనరక్షకా.

తాత్పర్యము

నా పాపము జ్ఞాపకముచేసికొని నా మనస్సును శోధించినప్పుడు ఎంతో ఆశ్చర్యము సిగ్గు పుట్టుకొని వచ్చును; నా యపవిత్రపు మనస్సు స్థితి ఆలోచించుకొనగా కాలిలోని ముల్లుతీసి కొయ్యమేకు గుచ్చుకొన్నట్లున్నది । నరావతార ॥

44. చురుక్కునన్ మనంబులోన చూడినట్లగుం గదా
దురంత పాప వహ్నిచేత తొల్లి కాలియున్న ము
చ్చు రేపినాడనయ్యె నా విచార మేడబోయెనో
నరావతారధారి యేసునాథ దీనరక్షకా.

తాత్పర్యము

ధరింప శక్యముగాని పాపాగ్నిచేత మొదట కాలియున్న పుండు మచ్చను రేపితిని, అందువల్ల నా మనస్సు కాలినట్లు చురుక్కుమని మండెను; నేను చేసిన పాపమునుగూర్చి పశ్చాత్తాప మేమాయెనో । నరావతార ॥

45. పరుండొకండు గోతబడ్డ వాని నెత్తబోయి త
త్తరంబుచేత నూతిలోన దాన బడ్డ రీతి నా
చరిత్రమయ్యె నింక చెప్ప జాలినంత యున్నదో
నరావతారధారి యేసునాథ దీనరక్షకా.

తాత్పర్యము

ఒక మనుష్యుడు నూతిలో పడుట చూచి యింకొకడు వానిని లేప నెత్తిబోయి తొందరచేత తానే ఆ నూతిలో పడినట్లుగా నా కథయైనది ఇంకా చెప్పవలసంటే యెంతో యున్నది । నరావతార ॥

46. తరింతు పాతకాబ్ధి స్వంత దండుతో పిశాచి నం
గరంబు నేయవచ్చేనేని గర్వమూడ్తువాని నీ
దరిద్రుపై భవత్కృపా సుధాసుధార బోసినక
నరావతారధారి యేసునాథ దీనరక్షకా.

తాత్పర్యము

ఈ దీనునిమీద నీ కృపయనే అమృతధారలు పోసినయెడల పాప సముద్రము చాటుదును; సాతాను తన దండుతో నాతో యుద్ధముచేయ వచ్చినయెడల వాని గర్వము నణతును । నరావతార ॥

47. నిరంజనుండు నిర్వికారి నిర్మలాత్ముడున్ పరా
వరుం డనంత దివ్య శక్తివంతుడైన తండ్రి స్వ
స్వరూపివైన నీవు మానుష స్వరూపమైతివో
నరావతారధారి యేసునాథ దీనరక్షకా.

తాత్పర్యము

నాశనములేనివాడు, మార్పు పొందనివాడు, పరిశుద్ధుడగు ఆత్మస్వరూపి, సర్వమునకు అతీతుడు, అంతములేని శక్తిగలవాడయిన తండ్రి యగు దేవుని యొక్క స్వరూపమయిన నీవు మనుష్యరూపము తాల్చితివి । నరావతార ॥

48. నరాధమాధమాళిలోన నాయకుండనేను నూ
కంబు కుర్కురంబు సాటిగా నొనర్చినాడ నా
దురాత్ము కావు కావు మంచు దోసిలొగ్గితో వ్రభా
నరావతారధారి యేసునాథ దీనరక్షకా.

తాత్పర్యము

నేను మానవులలో అధములలో అధముడను; పండులు కోట్లు చేయు
అపవిత్ర కార్యములను బోలిన అసహ్యమైన పాపకార్యములు చేసినవాడను,
ఈ పాపాత్ముని రక్షించుము, రక్షించుమని చేతులు జోడించి వేడుకొను
చున్నాను । నరావతార ॥

49. దరిన్ మదాత్త దాచి బ్రోచి ధైర్యమిచ్చితయ్య క
నగరించు మింక తక్కియున్న కాలమెల్ల వెల్లులో
చరించునట్ల నన్ను కాలు జారకుండ జేయుమో
నరావతారధారి యేసునాథ దీనరక్షకా.

తాత్పర్యము

నీ దగ్గర నా యాత్మను దాచిపెట్టి రక్షించి ధైర్యము కలుగజేసితివి;
మిగిలిన నా జీవితకాలమంతా నన్ను కనికరించి నీ వెలుగులో నేను సంచరించు
లాగున పాపములో కాలుజారి పడకుండా నిలువబెట్టుము । నరావతార ॥

50. స్ఫురద్భవత్కృపా బలంబు పుచ్చుకొంచు నే నికక
ధరిత్రిలో జరించు జీవితంపు కాలమెల్ల సు
స్థిరంబుగా త్వదీయ నేవ జేయునట్లు నేయవే
నరావతారధారి యేసునాథ దీనరక్షకా.

తాత్పర్యము

నీ కృపా సహాయము నేను నీ యొద్ద తీసికొనుచు ఇక నేనీ లోక
ములో బ్రతికే కాలమంతా స్థిరముగా నీ నేవచేయుచు బ్రతుకుటకు కృప
దయచేయుము । నరావతార ॥

క॥ మనసానందము క్రైస్తవ

జన యనుభవసార పంచ చామరపన్నం

బనుకూల మతిని జదువు ను

జనులకు ప్రభు క్రీస్తుడాత్మ సౌఖ్యము లిచ్చుకొ.

తాత్పర్యము

సత్రయిస్తవుల యనుభవసారమును తెలియజేసే యీ పంచచామర పన్నమును ఇష్టముతో చదువువారికి యేసు ప్రభువు ఆత్మీయమయిన ఆనందమును సకల సౌఖ్యములను దయచేయుగాక!

పంచరత్నములు

అను

అయిదు సీసపద్యములు

1. ఎవ్వడు తనజేన నిమిడించి కొలుచునీ
 యాకాశ మండలం బద్భుతముగ,
 నెవ్వడీ పుడమి మన్నెల్లను తన కుంచ
 మునకు లోబడజేయు ఘనబలమున,
 యెవ్వడీ మహిత మహీధరంబుల బట్టి
 తన తరాజున నుంచి యొనర దూఁచు,
 నెవ్వడీ జలధులం దిముడు నీరములన్ని
 తన చేతి పుడిసెలో నునిచి కొలుచు.

శ్రీ. గు. వసుధ గల సర్వ జీవాళి నినుక కన్న
 సన్నముగ జూచి త్రాసులో సరగ నునుచు,
 నెవడో యాతడె నా తండ్రి యిప్పుడైన,
 ఘనుడగు యెవఁచావ దిక్కు నా కనుదినంబు.

తాత్పర్యము

ఏ మహానుభావుడు తన జేనతో ఈ ఆకాశమండలమును ఆశ్చర్య
 ముగా కొలుచునో, ఏ మహానుభావుడు ఈ భూగోళములోనున్న మన్నంతా
 తన కుంచములో తన బలముచేత పోయగలడో, ఏ మహానుభావుడు ఈ
 మహా పుద్గతముల నన్నిటిని తూనికెరాళ్లుగాజేసి తన తరాజులో పెట్టి
 తూచునో, ఏ మహానుభావుడు ఈ సముద్రములోని నీళ్లన్ని తన చేతి పుడి
 సెలో పట్టగలడో, లోకములోనున్న జీవరాసులన్నిటిని ఇసుకరేణువులకంటె

అల్పమైనవిగా నెంచి తన త్రాసులో పెట్టగలడో ఆయన నాకు ప్రియమైన తండ్రియైనవాడు, ఆయన నామము ఘనుడగు యెహోవా, ఆయనే ప్రతి దినము నాకు దిక్కుగా నున్నాడు.

2. ఎవ్వని చేతిలో నీ విశ్వమంతయు

నాటల పూబంతి యట్టులుండు,
 నెవ్వని కాంతియం దీసూర్యచంద్రులు
 మెరుగుడు పురుగుల క్లైరుగబడుదు,
 రెవ్వని యొడిగట్ట నీ తారలన్నియు
 మల్లెమొగ్గలరీతి గిల్లబడును,
 యెవ్వని కనుదృష్టి కీ భూమిగోళంబు
 సరసావగింజతో సాటిపడును,

ప్ర. 11. 11 యెవని మీగాళ్ల బంటి రావీయగాధ,
 వార్ధి నీరములటువంటి వర బలాధ్యు,
 డెవడో యాతడె నా తండ్రి యిప్పుడైన,
 ఘనుడగు యెహోవాన దిక్కు నా కనుదినంబు,

తాత్పర్యము

ఏ ఘనునిచేతిలో ఈ ప్రపంచమంతా పువ్వుల చెండువలె చిన్నదిగా నున్నదో, ఏ ఘనుని స్వరూప ప్రకాశము ఎదుట ఈ సూర్య చంద్రులు మెరుగుడుపురుగులు బోలునో, ఏ ఘనుని ఒడిలో పోయదగిన మల్లెపువ్వుల వలె ఈ నక్షత్రములన్ని కనబడునో, ఏ ఘనుని దృష్టియందు ఈ భూగోళము ఆవగింజంతే చిన్నదిగా నుండునో, ఎవని మీగాళ్లయినా ఈ మహాసముద్రముల లోని నీరంతా తడపజాలనో ఆ మహా బలాధ్యుడైనవాడు నాకు ప్రియుడైన తండ్రి; ఆయన నామము ఘనుడగు యెహోవా, ఆయనే ప్రతిదినము నాకు దిక్కుగా నున్నాడు.

3. పరమండలము వసుంధర మండలము బట్టి
 బంతులట్లాడించు ప్రబలుడెవడు,

పగటెండ రేయెండ పాన్పులట్లుగ చుట్ట
 బెట్టి వేరొకచోట బెట్టునెవడు,
 సర్వ జీవాధార సంచార పవనంబు
 లొక్క ముప్పిలో బట్టు నొడయ డెవడు,
 హిమ తపో వర్షకాలముల మూలలనుంచి
 యెత్తి యుద్యోగంబు లిచ్చునెవడు;

త్రైగి

తనకు దానె సమాన సౌందర్య సర్వ,
 శక్తి విజ్ఞాన సత్యపా శాంతమూర్తి,
 యెవడో యాతడె నా తండ్రి యిప్పుడైన,
 ఘనుడగు యెహోవా దిక్కు నా కనుదినంబు.

తాత్పర్యము

ఏ బలాధ్యుడు పరమండలమును భూమండలమును పట్టుకొని బంతుల
 వలె ఆడించగలడో, ఏ ఘనుడు నూర్యుని చంద్రుని పరువులవలె చుట్టి అవతల
 పెట్టివేసినట్లు పెట్టివేయగలడో, ఏ ప్రభువు సకల ప్రాణికోటులకు జీవా
 ధారమయిన వాయువులన్నిటిని తన పిడికిలిలో పట్టి యుంచగలడో, ఏ మహా
 రాజు చలికాలము వేసవికాలము వర్షకాలము అన్ని కాలములను అవతల ఉంచి
 వాటి వాటి కాలములయందు వాటి వాటి పనులు చేయునట్లు నియమించు
 చున్నాడో, సౌందర్యమునందును సర్వశక్తియందును జ్ఞానమునందును కృపా
 శాంతములయందును తనను పోలినవాడు మరియొకడు లేక యున్నవాడో
 ఆ దేవుడే నాకు ప్రియుడైన తండ్రి, ఆయన నామము ఘనుడగు యెహోవా,
 ఆయనే ప్రతిదినము నాకు దిక్కుగా నున్నాడు.

4. పరమదూతల మోక్షపురమ దెవ్వని కంట
 పరిశుద్ధముగ చూడ గౌరవ దోచు,
 సత్య ప్రియాధిక సంతోషములమీద
 నెవని సింహాసనం బెలమినుండు,

సకల జీవుల భక్ష్య సామగ్రులెల్ల నె
 వ్వని చేతి దానంబులనుదినంబు,
 సకలార్థ శబ్ద వాచకములన్నియు గూడి
 యెవని పేర్కొనియాడ నెరుగలేవు,

త్ర || గ్నివ్యయే కాళమున కంటి కింపుతోడ,
 జూడగోరిన తనరూపు జూపకుండు,
 నెవడో, యాతడె నా తండ్రి యిప్పుడైన,
 ఘనుడగు యెహోవా దిక్కునా కనుదినంబు.

తాత్పర్యము

పరిశుద్ధ దూతలకు నివాసమయిన మోక్షపురము సహా యే పరిశుద్ధుని దృష్టికి లోపము గలదిగా తోచునో, ఏ మహారాజు సింహాసనము సత్యము ప్రేమాతిశయము ఆనందము మొదలగు కల్యాణ గుణములమీద స్థాపింపబడి యుండునో, ఏ ధర్మాత్ముడు సమస్త జీవులకు ప్రతి దినము ఆహారము తన చేతితో పెట్టి పోషించుచున్నాడో, ఎవరి ఘనమయిన నామమును సకల భాషలలోని శబ్దములన్ని కలిపినను ప్రకటన చేయలేవో, ఏ ప్రభువును మానవులు కంటితో చూడవలెనని కోరినను ఆ ప్రభువు స్వరూప దర్శనము దొరకనేరదో, ఆ దేవుడే నాకు ప్రియుడయిన తండ్రి, ఆయన నామము ఘనుడగు యెహోవా, ఆయనే ప్రతిదినము నాకు దిక్కుగా నున్నాడు.

5. అఖిల లోకముల వృత్తాంత మాద్యంతంబు
 ఎవ్వని పటమునం దిమిడి యుండు,
 సకలాంతరాత్మల సాక్షియై యెవడు కా
 రణ కార్యభావనల్ గణనసేయు,

జీవనిర్జీవ సైన్యావళిలో చిన్న
పురువైన తృణమైన మరువ డెవడు,
తగ భవిష్యద్భూత తతాకాలముల నేలు
చొక రీతిగల నీతి నుండు నెవడు,

త్రేగ్గతండ్రి తనయుండు విమలాత్మ తానె యగుచు,
నాణెముగ దీన భక్త బృందముల బ్రోచు
నెవడొ యాతడె నా తండ్రి యిష్టమైన,
ఘనుడగు యెహూవ దిక్కునా కనుదినంబు.

తాత్పర్యము

సమస్త లోకముల వృత్తాంతము ఆదిమధ్యాంతము యావత్తు ఎవని దృష్టికి పటములో వ్రాసియున్నట్టుండునో, ఏవడు యావత్తుంది హృదయములలోను ఉండి వాటిలో పుట్టు యోచనలును వాటి ననుసరించి వచ్చు కార్యములును సాక్షిభూతముగా నుంటున్నాడో, సమస్తమైన జీవజంతువులలోను నిర్జీవ పదార్థములలోను చిన్నపురువైన గడ్డిపరకైన మరచిపోడో, భూత భవిష్యద్వర్తమానకాలములలో జరుగు సర్వమును నీతిపద్ధతిని నడిపించుచుండునో, ఆ దేవుడు తండ్రి, కుమారుడు, పరిశుద్ధాత్మయను ముగ్గురు మూర్తులుగా నున్నను తానొక్కడే యగుచు, దీనులయిన తన భక్తులను రక్షించుచున్నాడు. ఆ దేవుడే నాకు ప్రియుడైన తండ్రి, ఆయన నామము ఘనుడయిన యెహోవా ఆయనే ప్రతిదినము నాకు దిక్కుగా నున్నాడు.

క॥ వెలలేని పంచచామర

ములు మరియును పంచరత్నములు ప్రభువు కృపణ

ఇల చౌధరి పురుషోత్తము

వలన రచితమయ్యె సాధువర్గంబలరణ॥

తాత్పర్యము

మహా శ్రేష్ఠమయిన యీ పంచచామర పన్నములును పంచ రత్నములును ప్రభువు కృపచేత సజ్జనులయినవారికి సంతోషము కలుగునట్లు చౌధరి పురుషోత్తము రచియించెను.

క॥ దేవుని యాశీర్వాదము

కేవలుడగు ప్రభువుయేను క్రీస్తుని కృపయున్

ఆ విమలాత్మ సహాయం

బీనర గ్రంథంబుతోడ నెడపక యుండున్ ॥

తాత్పర్యము

దేవుని దీవెనయును, ఒక్కడే రక్షకుడగు యేసుక్రీస్తు కృపయును, ఆ పరిశుద్ధాత్మ సహాయమును ఈ పుస్తకముతో ఎల్లప్పుడు నుండుగాక.

మ.రా.-ఈ పద్యములకు అర్థములు 1933 లో పురుషోత్తమ చౌధరిగారు క్రైస్తవులయిన శతవార్షికోత్సవ సందర్భగౌరవార్థమై రెవరెండ్ కేనల్ గన్నవాడ అనంతం బి.వీ. గారిచే వ్రాయబడి, యెల్లరి కృతజ్ఞతా పూర్వక అంగీకారమయ్యెను.

పురుషోత్తమ చౌధరిగారు 30 ఏండ్ల ప్రాయమున 1833 సం॥ అక్టోబరు 8-వ తేదీని కటకపురిలో క్రైస్తవమత అవగాహనాన్నినదీక్ష పొందిరి.